

PORTUQALIYANIN DİNİ PAYTAXTI

TƏRANƏ MƏHƏRRƏMOVA
taranamaharramova@kaspi.az

Braqa Portuqaliyanın üçüncü ən böyük şəhəridir. Ölkənin şimalında yerləşən şəhər eyniadlı rayonun və bələdiyyənin paytaxtıdır. Bir vaxtlar şəhər keltlər, romalılar və mavrlar kimi qədim qəbilələrə ev sahibliyi edib. Ona görə də tarix bu şəhəri müxtəlif bədii, memarlıq və mədəni hərəkətlərin çarları ilə rəngləndirib.

“ARXIYEPİSKOPLAR ŞƏHƏRİ”

Braqa - ziddiyyətlər şəhəridir. XV əsrdən bəri Portuqaliyanın dini paytaxtı olması burada ənənəvi dindarlığa, dərin kök salmış adət-ənənələrə və vərdişlərə malik qədim bir şəhər formalaşdırıb. Ölkənin əsas dini mərkəzi olması Braqaya zəngin tarix bəxş edib.

Şəhər Portuqaliyanın aparıcı ilahiyyat tədqiqat mərkəzi hesab olunur və “Arxiyepiskoplar şəhəri” adı ilə öyünür. Katolikliyin mərkəzi kimi tanınır və XVI əsrin əvvəllərindən bəri arxiyepiskopun iqamətgahına ev sahibliyi edir. Hər il yüz minlərlə zəvvar və turist buraya axın edir, müxtəlif tarixi dövrlərdə tikilmiş unikal memarlıq abidələrini heyranlıqla izləyir.

Şəhər əfsanə və xurafatlarla dolu cazibədar zadəganlıq və mistisizm atmosferi ilə doludur.

“BU KAFEDRAL O QƏDƏR QƏDİMDİR Kİ...”

Braqa Turizm
İdarəsinin
bələdçisi

Tiaqo Pinto şəhər gəzintisi zamanı şəhər haqqında ətraflı məlumat verir. Deyir ki, Braqada olan 200-dən artıq kilsə bu şəhərə “Portuqaliya Roması” ləqəbini qazandırır. Bu tarixi məbədlərin 60-ı isə katolik kilsəsidir. Xristianlıq III əsrdən bəri şəhərin tarixi və iqtisadiyyatı ilə sıx bağlı olub. Portuqaliyanın ən qədim kilsəsi olan Braqa Kafedralı da burada yerləşir. 1070-ci ildə inşa edilən bu kilsə Portuqaliyanın ilk kralı Afonso Henriquesin valideynləri Henri və Teresanın dəfn yeri olub: “Braqa Kafedralı əsrlər boyu Portuqaliyanın ən vacib dini mərkəzi olub. Bu kafedral o qədər qədimdir ki, portuqallar bir şeyi çox qədim adlandırmaq istədikdə, adətən “Braqa Kafedralından daha qədim” deyirlər”.

XVI-XVIII əsrlər şəhərin tarixində qızıl dövr olub. Bunu əsasən Braqada həm dünyəvi, həm də mənəvi hakimiyyəti həyata keçirən və özünün dediyi kimi, “kəndi şəhərə” çevirən arxiyepiskop Dioqo de Souza'nın əməyi ilə reallaşmış.

XV əsrdən bəri Portuqaliyanın dini paytaxtı olması burada ənənəvi dindarlığa, dərin kök salmış adət-ənənələrə və vərdişlərə malik qədim şəhər formalaşdırıb. Ölkənin əsas dini mərkəzi olması Braqaya zəngin tarix bəxş edib.

MƏDƏNİYYƏT, TƏHSİL VƏ TƏDQIQAT SAHƏSİNDƏ ETALON

Bu gün Braqa həm də ölkənin ən böyük sənaye və universitet şəhərlərindən biri kimi tanınır. Şəhər hər il Portuqaliyaya gələn miqrantlar üçün əsas məkana da çevrilib. “Bəs bu qədər miqrantı şəhərə cəlb edən nədir?” deyə maraqlanıram: “Braqa həyat keyfiyyətinin ən yüksək olduğu Avropa şəhərlərinin reytingində üçüncü yerdədir. Avropa Komissiyası tərəfindən aparılan bir sorğu göstərdi ki, Braqa sakinlərinin 97%-i bu şəhərdə yaşamaqdan məmnundur. Çünki Braqa mədəniyyət, təhsil və tədqiqat sahəsində etalon hesab olunur”.

LİSSABON VƏ PORTO İLƏ MÜQAYİSƏDƏ DAHA UCUZLUQDUR

Braqaya köçməyin digər bir səbəbi ölkənin digər iki böyük şəhəri olan Lissabon və Porto ilə müqayisədə burada əlverişli həyat səviyyəsinin olmasıdır. Daşınmaz əmlakın satışı və ya icarəsi, aylıq kommunallar, uşaqlar üçün xərclər, idman, istirahət və nəqliyyat xərcləri Braqada Lissabon və Porto ilə müqayisədə daha münasibdir. Geyim xərcləri isə Portuqaliyanın digər bölgələrindəki qiymətlərdən aşağıdır.

Standart ərzaq səbətinin qiyməti isə digər Portuqaliya şəhərlərindən əhəmiyyətli dərəcədə fərqlənmir. Ucuz bir kafedə nahar 7-8 avroya başa gəlir.

YAŞILLIQLARLA ƏHATƏ OLUNAN ŞƏHƏR

Bələdçi deyir ki, Braqada şəhər üçün lazım olan bütün zəruri infrastruktur mövcuddur: “Şəhərdə uşaq bağçaları, məktəblər, liseylər və universitet, eləcə də uşaqlar və yeniyetmələr üçün müxtəlif əyləncə məkanları və idman klubları var. Metro yoxdur, lakin kifayət qədər

inkışaf etmiş avtobus şəbəkəsi mövcuddur. Şəhərdə hipermarketlər, müxtəlif geyim mağazaları və ticarət mərkəzləri var. Bölgəni tanıyanlar bilirlər ki, burada yaşıl rəng üstünlük təşkil edir. Yerləşməsi, iqlimi və təbii sərvətləri sayəsində Braqa yaşıllıqlarla əhatə olunub”.

Braqa yüksək məşğulluq səviyyəsi ilə də seçilir: “Şəhərdə böyük şirkətlər fəaliyyət göstərir və bu da iş tapmaq imkanlarını artırır. Burada texnologiya, tekstil və dizayn sənayesi inkişaf edib”.

Həmçinin şəhərdə təhlükəsizlik səviyyəsi yüksəkdir. Braqanın mehriban və ünsiyyətli yerli sakinləri var.

2250 illik tarixə malik şəhər əhalisinin gənc olması ilə də fərqlənir. Burada çoxlu tələbə olduğuna görə axşama doğru şəhərin küçələrində izdiham yaranır. Gənclərin canlı gecə həyatına qarışan səs-küyü şəhərə qədər davam edir...

Braqaya gəncləri cəlb edən səbəblərdən biri Portuqaliyanın və bütün Avropanın ən yaxşı ali təhsil müəssisələrindən biri olan Minho Universitetinin (Universidade do Minho) burada yerləşməsidir. Bu ali təhsil müəssisəsi 1973-cü ildə tarixi Minho əyalətində təsis edilib və 12 fakültədən ibarətdir.

